

(സി) വിദ്യാലയങ്ങളിൽ ആഭ്യന്തര വകുപ്പും വിദ്യാഭ്യാസ വകുപ്പും ചേർന്ന് നിരോധിത ഉൽപ്പന്നങ്ങളുടെ വിൽപന സംബന്ധിച്ച വിവര ശേഖരണത്തിന് ക്ലീൻ ക്യാമ്പസ് സേഫ് ക്യാമ്പസ് പദ്ധതിയുടെ സ്കൂൾ ലെവൽ മോണിറ്ററിംഗ് കമ്മിറ്റി, ഷാഡോ പോലീസ്, സ്കൂൾ ജാഗ്രതാ സമിതി, സ്റ്റുഡന്റ്സ് പോലീസ് കേഡറ്റുകൾ എന്നിവർക്കാവശ്യമായ നിർദ്ദേശങ്ങൾ നൽകിയിട്ടുണ്ട്. സ്കൂൾ, കോളേജ് ക്യാമ്പസുകളുടെ 100 മീറ്റർ ചുറ്റളവിലുള്ള സ്ഥലങ്ങളിൽ കഞ്ചാവ്, മയക്കുമരുന്നും, പാൻ മസാല, പുകയില ഉൽപ്പന്നങ്ങൾ, അശ്ലീല മാഗസിനുകൾ/സി.ഡി.കൾ എന്നിവയുടെ വിൽപന കർശനമായി നിരോധിക്കുകയും നിരന്തരം റെയ്ഡുകൾ നടത്തി ഇത്തരം ഉൽപ്പന്നങ്ങൾ പിടിച്ചെടുക്കുകയും കുറ്റക്കാർക്കെതിരെ കർശന നിയമ നടപടികൾ സ്വീകരിക്കുകയും ചെയ്യുന്നു.

സംസ്ഥാന പോലീസിലെ വനിതാ പ്രാതിനിധ്യം

12 (*312) ശ്രീ. പി. സി. വിഷ്ണുനാഥ്:

ശ്രീ. സണ്ണി ജോസഫ്:

ശ്രീ. കെ. മുരളീധരൻ :

ശ്രീ. ടി. എൻ. പ്രതാപൻ : താഴെ കാണുന്ന ചോദ്യങ്ങൾക്ക് ആഭ്യന്തരവും വിജിലൻസും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാന പോലീസിൽ വനിതാ പ്രാതിനിധ്യം ഉയർത്തുന്നതിനായി കർമ്മ പദ്ധതി ആവിഷ്കരിച്ചിട്ടുണ്ടോ;

(ബി) എന്തെല്ലാം ലക്ഷ്യങ്ങളാണ് ഇതുവഴി കൈവരിക്കാനുദ്ദേശിക്കുന്നത്;

(സി) ഇത് നടപ്പാക്കാൻ ഭരണതലത്തിൽ എന്തെല്ലാം നടപടികൾ സ്വീകരിച്ചിട്ടുണ്ടെന്ന് വ്യക്തമാക്കുമോ?

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല):

(എ) ലോക്കൽ പോലീസിലെയും ആംഡ് റിസർവ്വിലെയും മൊത്തം അംഗബലത്തിന്റെ 10 ശതമാനമായി വനിതാ പോലീസ് കോൺസ്റ്റബിൾമാരുടെ അംഗബലം വർദ്ധിപ്പിക്കുവാൻ സർക്കാർ തലത്തിൽ തീരുമാനിച്ചിരുന്നു. ഈ സർക്കാർ അധികാരത്തിൽ വന്ന അവസരത്തിൽ കേരളാ പോലീസിലെ വനിതാ പ്രാതിനിധ്യം 6 ശതമാനത്തിൽ താഴെയായിരുന്നു. പോലീസ് വകുപ്പിൽ സ്ത്രീകളുടെ

അംഗസംഖ്യ വർദ്ധിപ്പിക്കുന്നതിന്റെ ഭാഗമായി 25-8-2014-ലെ സ. ഉ. (കെ.) നമ്പർ 169/14/ആഭ്യന്തരം പ്രകാരം 250 വനിതാ സിവിൽ പോലീസ് ഓഫീസർമാരുടെയും നേരിട്ടുള്ള നിയമനത്തിനായി 60 വനിതാ എസ്.ഐ.മാരുടെയും തസ്തികകൾ സൃഷ്ടിക്കുകയുണ്ടായി. 485 ഒഴിവുകൾ വനിതാ സിവിൽ പോലീസ് ഓഫീസർ തസ്തികയിലേക്ക് നിയമന ശിപാർശ നൽകുന്നതിനായി കേരള പബ്ലിക് സർവ്വീസ് കമ്മീഷൻ റിപ്പോർട്ട് ചെയ്തിട്ടുള്ളതും നിയമന ശിപാർശകൾ ലഭിച്ചിട്ടുള്ളതുമാണ്. കൂടാതെ, രണ്ടുഘട്ടമായി പോലീസ് വകുപ്പിൽ 350 വനിതാ സിവിൽ പോലീസ് ഓഫീസർമാരുടെ തസ്തികകൾ, 175 എണ്ണം നടപ്പുസാമ്പത്തികവർഷത്തിലും (2015-16), 175 എണ്ണം അടുത്ത സാമ്പത്തിക വർഷമാദ്യവും (2016-17) സൃഷ്ടിക്കുവാൻ സർക്കാർ തീരുമാനിച്ചിട്ടുണ്ട്.

(ബി) വനിതാ പോലീസ് ഉദ്യോഗസ്ഥരെ പോലീസ് സ്റ്റേഷനുകളിൽ നിയമിക്കുന്നതുവഴി സ്ത്രീകൾക്കും കുട്ടികൾക്കും പോലീസ് സ്റ്റേഷനുകളിൽ ചെന്ന് അവരുടെ പരാതികൾ പറയുന്നതിന് ഏറെ സഹായകമായി തീരുന്നതാണ്. സ്ത്രീകൾക്കെതിരെയുള്ള അതിക്രമങ്ങൾ തടയുന്നതിന്, സ്ത്രീകൾക്കെതിരെയുള്ള കുറ്റകൃത്യങ്ങൾ കൃത്യമായി അന്വേഷിച്ച് കുറ്റവാളികൾക്കെതിരെ നടപടി സ്വീകരിക്കേണ്ടത് വളരെ അത്യാവശ്യമാണ്. ഇക്കാര്യത്തിൽ പോലീസ് സദാ ജാഗ്രതകരായിരിക്കേണ്ടതും സ്ത്രീകളുടെ സാന്നിധ്യമുള്ള സ്ഥലങ്ങളിൽ പ്രത്യേകിച്ച് പൊതുസ്ഥലങ്ങൾ, തീരപ്രദേശങ്ങൾ, റെയിൽവേ സ്റ്റേഷനുകൾ, ആരാധനാലയങ്ങൾ എന്നിവിടങ്ങൾ രാത്രി വൈകിയും നിരീക്ഷണ വിധേയമാക്കുന്നതിനും വനിതാ പോലീസ് സേനാംഗങ്ങളുടെ സാന്നിധ്യം ഉറപ്പുവരുത്തേണ്ടതുണ്ട്. സ്ത്രീകളുടെയും കുട്ടികളുടെയും സുരക്ഷയ്ക്ക് കൂടുതൽ പ്രാധാന്യം നൽകിക്കൊണ്ടുള്ള പദ്ധതികളാണ് ആവിഷ്കരിച്ചുവരുന്നത്.

(സി) കേരള പോലീസിലെ വനിതാ പ്രാതിനിധ്യം ഉയർത്തുന്നതിനായി 25-8-2014 തീയതിയിലെ സർക്കാർ ഉത്തരവ് (കെ.) നമ്പർ 169/14/ആഭ്യന്തരം പ്രകാരം നേരിട്ടുള്ള നിയമനത്തിനായി 60 വനിതാ സബ്ഇൻസ്പെക്ടർമാരുടെയും 250 വനിതാ പോലീസ് കോൺസ്റ്റബിൾമാരുടെയും തസ്തികകൾ സൃഷ്ടിച്ചിട്ടുണ്ട്. 485 തസ്തികകളിൽ വനിതാ പോലീസ് കോൺസ്റ്റബിൾ ഉദ്യോഗാർത്ഥികൾക്ക് നിയമന ശിപാർശ നൽകുന്നതിനായി പി.എസ്.സി.-ക്ക് റിപ്പോർട്ട് ചെയ്തിട്ടുണ്ട്. ഇതിന്റെ അടിസ്ഥാനത്തിൽ നിയമന ശിപാർശ പി.എസ്.സി.-യിൽ നിന്നും ലഭിച്ചിട്ടുള്ളവർക്ക് പരിശീലനം നൽകുന്നതിനുള്ള നടപടി സ്വീകരിച്ചുവരുന്നുണ്ട്.

കൂടാതെ, രണ്ടു ഘട്ടമായി പോലീസ് വകുപ്പിൽ 350 വനിതാ സിവിൽ പോലീസ് ഓഫീസർമാരുടെ തസ്തികകൾ, 175 എണ്ണം നടപ്പു സാമ്പത്തിക വർഷത്തിലും (2015-16), 175 എണ്ണം അടുത്ത സാമ്പത്തിക വർഷമാദ്യവും (2016-17) സൃഷ്ടിക്കുവാൻ സർക്കാർ തീരുമാനിച്ചിട്ടുണ്ട്. പുതുതായി 6 വനിതാ പോലീസ് സ്റ്റേഷനുകൾ ആരംഭിച്ചു. നിലവിൽ 8 വനിതാ പോലീസ് സ്റ്റേഷനുകളുടെ ചുമതല വനിതാ സബ് ഇൻസ്പെക്ടർമാർക്കാണ്.

ചെക്ക് പോസ്റ്റുകളിലെ ഓൺലൈൻ-ഡെലിവറി നോട്ട് സംവിധാനം

13 (*313) ശ്രീ. പി. എ. മാധവൻ :

ശ്രീ. ഷാഫി പറമ്പിൽ :

ശ്രീ. വർക്കല കഹാർ :

ശ്രീ. ലൂഡി ലൂയിസ് : താഴെ കാണുന്ന ചോദ്യങ്ങൾക്ക് മുഖ്യമന്ത്രി

സദയം മറുപടി നൽകുമോ:

(എ) ചെക്ക് പോസ്റ്റുകളിൽ ഓൺലൈൻ-ഡെലിവറി നോട്ട് സംവിധാനം നടപ്പാക്കാൻ എന്തെല്ലാം കർമ്മ പദ്ധതികൾ ആസൂത്രണം ചെയ്തിട്ടുണ്ട്;

(ബി) എന്തെല്ലാം ഉദ്ദേശ്യലക്ഷ്യങ്ങളാണ് ഇതുവഴി കൈവരിക്കാനുദ്ദേശിക്കുന്നത്;

(സി) ഇത് നടപ്പാക്കാൻ ഭരണതലത്തിൽ എന്തെല്ലാം നടപടികൾ സ്വീകരിച്ചിട്ടുണ്ട്?

മുഖ്യമന്ത്രി (ശ്രീ. ഉമ്മൻ ചാണ്ടി) :

(എ) ഓൺലൈൻ ഡെലിവറി നോട്ട് സംവിധാനം ഒക്ടോബർ 2012 മുതൽ നടപ്പിലാക്കിയിട്ടുണ്ട്.

(ബി) ഓൺലൈൻ സംവിധാനത്തിലൂടെ വ്യാപാരിക്ക് ഡെലിവറി നോട്ട് ആവശ്യമുള്ള അതേസമയംതന്നെ ഡൗൺലോഡ് ചെയ്യാവുന്നതാണ്. ഇതിലൂടെ നികുതി വകുപ്പിന് അപ്പപ്പോൾതന്നെ ചരക്ക് നീക്കം സംബന്ധിച്ച വിവരം ലഭ്യമാകുകയും അതുവഴി നികുതി ചോർച്ച തടയുന്നതിനും സാധ്യമാകുന്നു. ഇതിലൂടെ, ഒരു ഡെലിവറി നോട്ട് ഉപയോഗിച്ച് ഒന്നിൽക്കൂടുതൽ ട്രാൻസ്പോർട്ട് നടത്തുക തുടങ്ങിയ ദുരുപയോഗം ഫലപ്രദമായി തടയാൻ ഉപകരിക്കും.